

Врз основа на член 5, 6, 20 и 72 од Законот за здруженија на граѓани и фондации Службен весник на РМ 31/98 и 29/07 Собранието на Сојузот на здруженија на граѓани МРЕЖА ЗА РУРАЛЕН РАЗВОЈ НА РЕПУБЛИКА МАКЕДОНИЈА (Мрежа) на основачкото собрание одржано во Скопје на ден 22.02.2010 год. донесе

С Т А Т У Т

на

Сојузот на здруженија на граѓани
МРЕЖА ЗА РУРАЛЕН РАЗВОЈ НА РЕПУБЛИКА МАКЕДОНИЈА

ОПШТИ ОДРЕДБИ

Член 1

Со овој Статут се утврдуваат целите и задачите на МРЕЖА ЗА РУРАЛЕН РАЗВОЈ НА РЕПУБЛИКА МАКЕДОНИЈА, формата на здружување, внатрешната организација, називот и седиштето, условите и начинот на зачленувањето и престанок на членството, правата, обврските и одговорностите на органите на мрежата, застапувањето и претставувањето, финансирањето, обележјата на Мрежата, начинот на измени и дополненија на Статутот, начинот на донесувањето на одлука за престанок на Сојузот, располагање со имотот во случај на престанок со работа на Мрежата и други прашања.

Член 2

Името на Сојузот на здруженија на граѓани (Мрежата) гласи: МРЕЖА ЗА РУРАЛЕН РАЗВОЈ НА РЕПУБЛИКА МАКЕДОНИЈА.

Скратениот назив на Сојузот на здруженија на граѓани (Мрежата) гласи: МРР на РМ.

Член 3

Сојузот на здруженија на граѓани (Мрежата) е правно лице кое за своите обврски во правниот и економскиот промет одговара со целокупниот свој имот.

Член 4

Седиштето на Мрежата е во Скопје, Р.Македонија, на адреса ул.Никола Парапунов 27/1-29.

Член 5

Мрежата е непрофитна и невладина организација. Мрежата не може да врши стопанска дејност, но може да основа друштво со ограничена одговорност и

акционерски друштва за остварување на своите цели, интереси утврдени со Статутот. Не е дозволено политичко организирање на Мрежата.

Мрежата самостојно ќе делува на цела територија на Република Македонија во согласност со интерните акти на Мрежата и позитивните законски прописи.

Мрежата ќе соработува и со други здруженија на граѓани и други организации, како и со други Сојузи на здруженија на граѓани.

Член 6

Мрежата е правно лице, кое својство го стекнува со денот на уписот во Регистарот на здруженија на граѓани и фондации.

Член 7

Мрежата има свој печат и штембил во форма и димензии согласно позитивните законски прописи.

Печатот и штембилот имаат верзија на кирилица на македонски јазик и латиница на англиски јазик.

Печатот има тркалезна форма кој го содржи називот и седиштето на Мрежата.

Штембилот има форма на правоаголник, во кој со кирилица е впишано, број и празен ред за впишување на број, дата, Скопје.

Член 8

Мрежата ќе има своја жиро-сметка, регистарски и даночен број.

ОСНОВНИ ПРИНЦИПИ НА ОРГАНИЗИРАЊЕТО

Член 9

Мрежата е независно, непартиско и непрофитно здружение на граѓани формирано со слободна волја на граѓаните за здружување, практикување на основните права и слободи, целосно отворено и непосредно за јавноста и зачленување, здружени заради вербата во исти хумани и социјални начела, организирани на доброволна основа.

Јавноста при работата ќе се остварува преку публикување на повремени печатени материјали, известувања преку средствата за јавно информирање, веб страница и други дигитални форми на комуникација, како за членовите така и за сите интересенти за работата на мрежата.

Член 10

Евиденција на членовите на Мрежата води Управниот одбор на Мрежата.

ОСНОВНИ ПРИНЦИПИ НА РАБОТА

Член 11

Воопшто работата на Мрежата се заснова на добрата европска пракса и пристапот ЛИДЕР.

Мрежата во својата работа ќе ги следи следните начела:

Одржлив рурален развој кој се темели на зачувување и развој на капиталот на животната средина, човечкиот, социјалниот и креативниот/производниот капитал;

Поддршка на особеностите на руралните подрачја кои иако се слични, сепак се различни што треба да се има во предвид при планирањето на идниот развој;

Поддршка на заедниците во развојните процеси. Поддршката ќе биде наменета и за оние кои ги започнале овие процеси, како и за оние кои доцнат. На последните ќе се посвети посебно внимание;

Bottom-up пристап и широко вклучување на локалните заедници односно јавноста во развојните процеси;

Развој на локални партнерства и култура на соработка;

Промоција на вмрежувањето, соработката, синергијата во развојните процеси, размена на знаења и искуства;

Поддршка на традицијата и промоција на иновативност за искористување на традиционалните вредности;

Промоција и поддршка на интегрални акции и секторско поврзување при нивно превземање од страна на локалните и националните институции;

Промоција и поддршка на сопственост на локалните проекти преку нивно локално управување и спроведување.

3. ЦЕЛИ И ЗАДАЧИ НА МРЕЖАТА

Член 12

Да ги здружи и поврзува организациите од различни профили поради размена на мислења, информации, идеи, знаења и искуство, како и поттикнување, организирање и помагање на активности од областа на руралниот развој;

Да го поттикнува развојот на руралните заедници и да ги поврзува различните сектори во тие заедници;

Да ги работи на унапредување на условите за конзистентен развој на руралните подрачја и подобрување на животниот стандард во овие подрачја.

Член 13

Задачи на Мрежата се:

- Воспоставување на системот и развој на Мрежата;
- Изработка на развојна стратегија и програма за развој на Мрежата;
- Одредување на приоритети за развој на земјоделството, туризмот и другите дејности во руралните подрачја и нивна промоција;
- Следење на законската регулатива на полето на рурален развој на национално и меѓународно ниво;
- Следење и информирање на јавни повици и тендери од интерес за членовите на Мрежата;
- Промовирање на сознанијата за значењето на руралниот развој;
- Соработка со релевантните национални и локални институции, а особено Министерството за земјоделство, шумарство и водостопанство;
- Соработка со релевантни меѓународни институции, вклучувајќи меѓународни оргнаизации од областа на руралниот развој, Европската мрежа за рурален развој, како и институциите на европската унија;
- Размена на знаења и искуства од областа на руралниот развој;
- Конзистентно да ги насочи и планира помошта и подршката која ќе ја остварува во рамки на програмските активности;
- Да поддржи раст на сопствените ресурси во подрачјата каде ќе дејствува и проектите во кои ќе се вклучи;
- обука на различни нивоа и слушатели (обука и образование на возрасни; техничко и стручно образование, претприемништво итн), а особено на стручни тимови кај членките на мрежата за теми од областа на руралниот развој;

ЧЛЕНСТВО

Член 14

Член на Мрежата може да биде здружение на граѓани регистрирано во Република Македонија кое во својот Статут и програмските определби е поврзано со рурален развој и кое доброволно ќе пристапи кон Мрежата со пополнување на пристапница/барање за членство со истовремено прифаќање на Статутот на Мрежата.

Конечниот прием на членови се прави со одлука на Управниот Одбор.

Член на мрежата може да биде и странец, правни лица односно регистрирани професии и неформални групи на начин предвиден во став 1 и 2 на овој член.

Мрежата ја гарантира слободната определба на секој нејзин член.

Член 15

Секој (потенцијален) член има право на жалба против одлуката на Управниот одбор за (не)прием во членство по која конечно одлучува Собранието на Мрежата.

Член 16

Во Мрежата постојат два вида членови:

1. Редовни членови

2. Вонредни членови

Редовен член може да биде секое правно лице или регистрирана професија од земјата и од странство, која ги исполнува условите од чл.14,ст.1.

Редовниот член има право да учествува во работата на Собранието, да учествува во одлучувањето и други права утврдени со Закон и Статутот.

Редовниот член е обврзан да плаќа месечна членарина чија висина еднаш годишно ја утврдува Управниот Одбор, да се грижи за угледот на Здружението и други обврски утврдени со Закон и Статутот.

Вонреден член може да биде секое физичко и правно лице од земјата и од странство кое има посебни заслуги од областите со кои се занимава Мрежата. *Вонредниот член* и нема обврска да плаќа членарина и нема право да учествува во донесувањето одлуки од страна на Собранието, но може да учествува во расправите.

Член 17

Во својата работа Мрежата ќе соработува со два вида субјекти кои по својата улога се даватели или корисници на услуги на мрежата:

1. Партнери

2. Корисници

Партнерите на мрежата не се членови, но се воведуваат во евиденција на даватели на услуги или соработници на мрежата. Тие согласно посебен Договор именуван според видот на работата за која се склучува ќе соработуваат со Мрежата. Ако со овој Статут не е поинаку предвидено, за склучување на овие Договори ќе се грижи и ќе ги склучува Претседателот на Здружението. Во рок од 8 дена од склучувањето на Договорот Претседателот е должен да го воведо субјектот со кого Договорот е склучен во евиденцијата на даватели на услуги.

Кога по било кој основ Договорот ќе престане да важи, субјектот со кого бил склучен ќе се избрише од евиденцијата на даватели на услуги по сила на тој факт. Со Правилникот за корисници може да се определи дека и Партнерите на мрежата можат под одредени услови да се здобијат и со статус на корисник.

Корисниците не се членови, но се воведуваат во евиденција на корисници на Мрежата. Тие можат да користат некои од погодностите кои ги пружа мрежата. Листата на погодности кои ќе бидат достапни на корисниците, вклучувајќи го и видот на погодноста и периодот за кој таа се овозможува ги утврдува Претседателот на Мрежата со Правилник за корисници.

Член 18

Права и обврски

Членовите на мрежата имаат права и обврски согласно со одредбите на овој Статут и позитивните законски прописи. Членовите на Мрежата активно учествуваат во спроведување и остварување на програмските цели, задачи и определби на Мрежата, а особено:

- да учествуваат во одлучувачки и административни активности;
- да ги користат привилегиите кои произлегуваат од одлуките на Мрежата;
- имаат право да бидат бирани и да бираат;
- имаат обврска да плаќаат чланарина;
- и други права и обврски согласно овој Статут и другите интерни акти.

Вонредните членови немаат право да бираат и да бидат бирани во органите на Мрежата.

Партнерите и Корисниците на мрежата не се членови на мрежата.

Член 19

Прием на редовни членови се врши по барање на здружение или поединечно.

Зачленувањето се врши со пристапница која при исклучување или престанок на членувањето во Мрежата, задолжително се враќа.

Член 20

На член на Мрежата членството му престанува :

а) **со доброволно истапување** за што до надлежниот орган во Мрежата поднесува писмен акт со јасно изразена волја за престанок на членството. Во таков случај надлежниот орган автоматски го регистрира престанокот на членството, без за тоа да се води расправа или на било кој друг начин да го преиспитува поднесениот писмен акт за престанок на членството. Доколку

членот кој истапува тоа го бара, надлежниот орган кој го верифицира истапувањето веднаш и без одлагање е должен да му ја врати Пристапницата на членот кој истапува од членството.

б) **со исклучување** од страна на Управниот Одбор на Мрежата заради непочитување на усвоените правила и тоа:

- заради повреда на Статутот и другите општи акти на Мрежата

- за работа против интересите и програмските одредби на Мрежата

- ако повредата ја утврди Управниот Одбор на Мрежата и за тоа да одлучат над половина од вкупниот број членови на Управниот Одбор.

Член 21

Мрежата може да се здружува во други сојузи, организации или други форми на здружување на здруженија на граѓани и невладини организации, заради унапредување на заедничките активности, за усогласување на посебните и заедничките интереси во областа за која се основани, како и за остварување на други прашања од заеднички интерес.

Мрежата, во согласност со Закон, може да основа трговско друштво за остварување на прокламираните цели и задачи.

ОРГАНИ НА МРЕЖАТА

Член 22

Органи на Мрежата се:

- Собрание
- Управен Одбор
- Претседател

Член 23

Собранието е највисоко тело на Мрежата, кое го сочинуваат претставници на членовите на Мрежата. Мандатот на членовите на Собранието е неограничен. Промената на претставникот на членот во Собранието не значи промена на мандатот на самиот член во Собранието.

Собранието ги врши следниве функции :

1. го донесува Статутот, Програмата за работа и други акти од негова надлежност;

2. го усвојува годишниот извештај на Управниот Одбор, насоки и план за работа за периодот од една година или по исклучок за пократки периоди.
3. усвојува завршна сметка за претходната година и финансиски план за наредната година;
4. одлучува за промена на целта на здружувањето
5. одлучува за основање и укинување на ограноци и други облици на организирање на Мрежата;
6. одлучува за здружување или разделување од друга асоцијација и за зачленување во сојузи и меѓународни организации;
7. констатира прием на нови членови и престанок на членувањето;
8. ги избира органите на Мрежата, вклучувајќи го Управниот одбор;
9. одлучува за престанок на Мрежата;
10. одлучува за други прашања кои не се ставени во надлежност на другите тела на Мрежата;
11. врши и други работи во согласност со Статутот и општите акти на Мрежата.

Член 24

Седница на собранието свикува Претседателот на Собранието.

Седница на собранието се свикува и по предлог на Управниот Одбор или на 1/5 од вкупниот број на членови на Мрежата.

Доколку Претседателот на Собранието во рок од 14 дена по примениот предлог не закаже седница на Собранието, седницата ја свикува Управниот Одбор или останатите предлагачи.

Мрежата е должно да одржува најмалку една седница годишно.

Член 25

Собранието може да работи ако на него присуствуваат повеќе од половината од вкупниот број членови.

Собранието своите одлуки ги донесува по правило со мнозинство од присутните, освен следните за кои е потребно мнозинство од вкупниот број на членови :

- избор на Управен Одбор;

- избор на Претседател на Собранието;
- исклучување на член;
- престанок со работа на Мрежата

Секој член на Мрежата има право на еден глас.

Гласањето во собранието е јавно, освен за прашањето за исклучување на член кое е тајно. Со посебна одлука на Собранието гласањето може да биде тајно и за други прашања.

Член 26

Собранието го избира Претседателот од редот на неговите членови. Мандатот на Претседателот е четири години со право на реизбор со неограничен број пати.

Претседателот ги свикува и раководи со седниците на собранието, а во негово отсуство определува негов заменик.

Претседателот на собранието ги врши протоколарните функции на прием и контакт со домашни и меѓународни здруженија и организации.

Претседателот на Собранието е истовремено Претседател на мрежата и ја претставува и застапува Мрежата.

Член 27

Претседателот го предлага деловникот за работа на Собранието, што го усвојува Собранието и по него раководи со седниците.

Претседателот на собранието особено ги врши следните работи:

- Го потпишува Статутот и сите други акти на Собранието
- Потпишува одлуки што се однесуваат на тековното работење на Мрежата
- материјално-финансиското работење на Асоцијацијата, за примена на Статутот, програмски и стратешки насоки и активности утврдени од Собранието
- наоѓање на фондови за реализација на програмските и проектните активности, се грижи за објективно информирање на јавноста, реализација и подготовка на специјални настани за сопствена промоција и самофинансирање и повремено се грижи за репутацијата на Мрежата и неговите членови.

- Ја следи и води реализацијата на програмските цели, Статутот и Правлиникот за работа на Мрежата и дава свое мислење до Управниот Одбор за прекршувања и злоупотреба на Актите на Мрежата.
- Дава мислење за предложени проекти и го одобрува реализирањето на истите
- Организирање и функционирање на администрацијата на Мрежата;
- Избор и мобилизација на администрацијата;
- Избор и мобилизација на стручни лица за потребите на проектите на Мрежата
- И други оперативни и извршни работи со карактер на дневен менаџмент на Мрежата.

УПРАВЕН ОДБОР

Член 28

Управниот Одбор е управен орган на Собранието.

Управниот Одбор брои најмалку 3 члена што ги избира Собранието на предлог на членовите. Мандатот на членовите на Управниот Одбор е неограничен.

Лицето предложено за член на Управниот одбор мора да е член на организацијата (член на Мрежата) која го предлага. Едно исто лице неможе да биде член на два или повеќе органи на мрежата истовремено.

Престанокот на функцијата на некој од неговите членови, не значи престанок на функцијата на целиот Управен одбор. За пополнување на испразнетото место се организира избор на нов член, на начин предвиден во овој Статут.

Претседателот на Управниот одбор се избира од редот на членовите на Управниот Одбор.

Член 29

Во случај член на Управниот Одбор да не ги врши своите задачи во согласност со целите и задачите на Мрежата, Собранието може да го отповика.

Ако Управниот Одбор не ги врши функциите во целина во согласност со целите, задачите и интересите на Мрежата, Собранието може да го отповика целиот Управен Одбор со мнозинство од вкупниот број членови.

Член 30

Управниот Одбор е највисок управен орган на Мрежата и е одговорен пред Собранието за целосното работење на Мрежата помеѓу две седници на Собранието.

Управниот Одбор ги иницира сите договарања и заеднички акции на органите на Мрежата, ги разгледува и предлага решенија за активностите, ги подготвува седниците на Собранието и одговара за спроведување на договорените ставови и одлуки.

Седниците на Управниот Одбор ги свикува Претседателот на Управниот одбор, а се одржуваат најмалку еднаш месечно.

Управниот Одбор се избира со тајно гласање. Претседателот на Управниот одбор се избира од редот на членовите на Управниот одбор. Секој член на Управниот одбор може да предложи еден кандидат вклучувајќи се себеси и може да гласа за себе без оглед како е предложен за кандидат за претседател.

Дневниот ред со куса содржина на прашањата за кои се расправа се доставува на сите членови на Управниот Одбор најмалку 5 дена пред одржување на седницата на Управниот Одбор.

Управниот Одбор полноважно одлучува ако на седницата присуствуваат повеќе од половина членови на Управниот Одбор, а одлуките се донесуваат со мнозинство од присутните членови.

Член 31

Член на Управниот Одбор се иззема од гласање за прашања поврзани со него, со неговиот брачен другар или роднина до втор степен и за прашања кои се однесуваат на некое правно лице врз кое тој има контрола или економски интерес.

Член 32

Управниот Одбор расправа по сите прашања што се ставени на дневен ред и е надлежен за :

- Донесува деловник за своето работење
- Донесува програма за активности и презема активности за организационото и материјалното зајакнување на Мрежата;
- Го утврдува предлогот на дневен ред, местото и датумот на одржување на Собранието;
- Ги донесува сите акти врз основа на Статутот и го следи нивното реализирање;

- Ја спроведува политиката и извршувањето на програмата за работење, финансискиот план, одлуките, заклучоците, и насоките донесени од Собранието;
- Управува и одговара за управувањето со имотот на Мрежата;
- Подготвува периодичен и годишен извештај за својата работа;
- Врши прием во членство;
- Исклучува член во прв степен;
- Врши и други работи што се во врска со извршувањето на задачите на Мрежата што се поставени од Собранието.

АДМИНИСТРАЦИЈА НА МРЕЖАТА

Член 33

Администрацијата на Мрежата доколку се формира ја сочинуваат стручни и административни работници, со кои Мрежата може да заснова работен однос согласно работното законодавство.

Администрацијата на Мрежата ќе врши стручни и професионални работи со цел да се остварување на целите и задачите на Мрежата.

Детален пропис за организација на администрацијата донесува Претседателот на Мрежата.

ИМОТ НА МРЕЖАТА

Член 34

Со целокупниот имот на Мрежата управува Управниот Одбор.

Имотот на Мрежата се употребува исклучиво за остварување на целите и задачите на Мрежата.

Член 35

Во случај на престанок на работата или постоење на Мрежата се продава оној дел од подвижниот и неподвижниот имот во висина на долгот што Мрежата го има, доколку го има, сторено во нејзината работа спрема доверителите, неисплатените фактури, хонорари, позајмици и слично.

По исплата на заостанати долгови ако ги има, остатокот од средствата што Мрежата ги стекнало и имотот при претстанок на работа може да се подарат на други хуманитарни или невладини организации или поинаку како што ќе решат со одлука собранието или основачите на Мрежата.

ФИНАНСИРАЊЕ НА МРЕЖАТА

Член 36

За остварување на своите програмски цели и задачи Мрежата ќе се финансира од следните извори :

- Членарина и спонзорирање
- Наменски средства од фондации
- Донации од граѓани, правни лица
- Котизации на учесници за учество на некоја акција на Мрежата во земјата и странство
- Подароци и прилози
- Организирање на хуманитарни настани;
- Организирање на други настани
- Проекти
- Други извори

Член 37

Материјалното и финансиското работење се извршува согласно позитивните законски и други прописи, а евиденцијата се утврдува согласно со општите акти на Мрежата.

НАЧИН НА КОРИСТЕЊЕ И РАСПОЛАГАЊЕ НА СРЕДСТВАТА НА МРЕЖАТА

Член 38

Средствата кои ќе бидат обезбедени, ќе се користат за остварување на целите и задачите на Мрежата.

Одобрување за користење на средствата потпишува Претседателот на Мрежата.

ДОНЕСУВАЊЕ СТАТУТ НА МРЕЖАТА И НАЧИН НА НЕГОВО ИЗМЕНУВАЊЕ И ДОПОЛНУВАЊЕ

Член 39

Статутот на Мрежата го донесува Собранието на Мрежата.

Член 40

Нацрт Статутот го подготвува Управниот Одбор на Мрежата и го дава на разгледување на членовите на Мрежата.

Разгледувањето трае седум дена од денот на истакнувањето.

Во овој рок можат да дадат забелешки, предлози и мислења.

Член 41

Изменување и дополнување на Статутот на Мрежата се врши со амандмани кои ги предлага Управниот Одбор и ги доставува до Собранието на усвојување. Изменувањето и дополнувањето се врши со донесување на статутарна одлука од страна на Управниот Одбор.

Предлог-иницијативата за изменување и дополнување на Статутот може да даде Собранието на Мрежата, Управниот Одбор и секој член на Мрежата.

Одлука за поведување на постапка донесува Собранието на Мрежата по предлог на Управниот Одбор.

Амандманот се смета за прифатен ако за него гласало мнозинството од членовите.

ПРЕСТАНОК НА РАБОТАТА НА МРЕЖАТА

Член 42

Мрежата престанува со работа со одлука на Собранието на Мрежата.

Одлуката се донесува со двотретинско мнозинство на гласови од сите членови на Собранието или од организацијата основач.

Мрежата престанува со работа ако:

- за тоа одлучат членовите
- бројот на членовите се намали под бројот определен за основање
- се утврди дека Мрежата престанало со работењето.
- ако Уставниот суд на Република Македонија донесе одлука дека програмата и Статутот на Мрежата не се во согласност со Уставот.

ПРЕОДНИ И ЗАВРШНИ ОДРЕДБИ

Член 43

Статутот влегува во сила со денот на неговото усвојување и регистрацијата на Мрежата во Единствениот регистар на Здруженија на граѓани и фондации на Република Македонија.

ПРЕТСЕДАТЕЛ
Ѓоргиевски Петар